

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ، وَالصَّلَاةُ وَالسَّلَامُ عَلٰی النَّبِیِّ الْكَرِیْمِ وَعَلٰی آلِهِ وَاصْحَابِهِ اَجْمَعِیْنَ.

## مریض کی نماز کا حکم

اگر کوئی بیمار ایسا ہے کہ اس کے کپڑے یا بدن کی ناپاکی دور نہیں کی جاسکتی ہے مثلاً پیشاب کے لئے تھیلی لگی ہوئی ہے تو وہ ناپاکی کی موجودگی میں نماز ادا کرے گا۔ جہاں تک وضو کرنے کا معاملہ ہے تو اگر وضو کر سکتا ہے تو وضو کرے ورنہ تیمم کرے۔ اور اگر کوئی دوسرا شخص وضو یا تیمم کر سکتا ہے تو کرادے۔ وضو میں جو اعضاء دھوئے جاتے ہیں اگر اُس جگہ پر پٹی بندھی ہوئی ہے تو وضو کرنے کی صورت میں جس جگہ پر پٹی بندھی ہوئی ہے اُس جگہ پر مسح کر لے، باقی اعضاء کو دھولے۔ تیمم کے لئے مٹی یا مٹی کی جنس سے کوئی چیز ہونی چاہئے یا کم از کم اس پر مٹی کا کچھ اثر ہو۔ آج کل جو اعلیٰ قسم کے پینٹ دیواروں پر ہوتے ہیں اس سے تیمم نہیں کیا جاسکتا ہے۔ اگر کوئی بیمار وضو نہیں کر سکتا ہے اور مٹی یا مٹی کی جنس سے کوئی چیز مہیا بھی نہیں ہے تو پھر بغیر وضو یا تیمم کے ہی نماز ادا کر لے۔

بیمار اگر کھڑے ہو کر نماز ادا نہیں کر سکتا ہے تو بیٹھ کر ادا کرے، اگر بیٹھ کر بھی ادا نہیں کر سکتا ہے تو لیٹ کر ہی ادا کرے، حتیٰ کہ علماء کرام نے تحریر کیا ہے کہ اشارہ سے بھی نماز پڑھ سکتا ہے تو اس کو پڑھنی چاہئے، یعنی یہ خیال کرے کہ میں اب رکوع میں ہوں اور اب میں سجدہ میں ہوں اور دل ہی دل میں جو نماز میں پڑھا جاتا ہے، اسے پڑھتا رہے۔

اگر مریض قبلہ کی طرف رخ کر کے نماز پڑھ سکتا ہے تو اس کو قبلہ کی طرف رخ کر کے نماز پڑھنی چاہئے لیکن اگر کسی عذر کی وجہ سے قبلہ کی طرف رخ کر کے نماز پڑھنا ممکن نہیں ہے تو جس طرف ممکن ہو رخ کر کے نماز پڑھ لے۔

اگر کسی شخص کی سخت بیماری کی وجہ سے نمازیں چھوٹ گئیں تو صحت کے بعد ان کی قضا کرنی ہوگی۔ لیکن اگر کوئی شخص صحیح صحتیاب نہ ہو سکا اور دنیا سے رخصت ہو گیا تو وارثین کو چاہئے کہ ہر نماز کے بدلہ صدقہ فطر کے مقدار صدقہ نکالیں، حضرت امام ابوحنیفہؒ اور علماء احناف کی تحقیق کے مطابق تقریباً پونے دو کیلو گیمہوں یا اس کی قیمت ہر نماز کے بدلہ میں غریبوں کے دیں۔ اسی طرح اگر کوئی شخص بیماری کی وجہ سے روزہ نہیں رکھ سکا تو اس کو بعد میں قضا کرنی ہوگی۔ لیکن اگر کوئی شخص اپنے مرض یا بڑھاپے کی وجہ سے بعد میں بھی روزہ نہیں رکھ سکتا ہے تو ہر روزہ کے بدلہ میں صدقہ فطر کے مقدار صدقہ نکالے۔ جو خواتین حیض یا نفاس کی وجہ سے روزہ نہیں رکھتی ہیں، انہیں بعد میں قضا کرنی ہوگی، صدقہ دینا کافی نہیں ہوگا، الا یہ کہ عورت کے لئے اپنے کسی مرض کی وجہ سے بعد میں بھی روزہ رکھنا دشوار ہو۔ بیمار شخص اگر سنن و نوافل پڑھ سکتا ہے تو پڑھ لے ورنہ صرف فرض ادا کر لے۔

محمد نجیب قاسمی